



**QORTI CIVILI  
PRIM' AWLA**

**ONOR. IMHALLEF  
ABIGAIL LOFARO**

Seduta tas-6 ta' Gunju, 2012

Citazzjoni Numru. 570/2006

**Frances Bergedahl a nom u in rappesentanza tas-  
socjeta' Central Mediterranean Development  
Corporation Limited, numru ta' registrazzjoni C 453**

**vs**

**Dun Nicholas sive Colin Apap,  
karta ta' identita numru 254346 M**

Il-Qorti:

Rat ir-rikors guramentat ippresentat mill-attrici nomine fit-  
23 ta' Gunju, 2006, li *in forza* taghha, wara li ppremettiet :

1. Illi b'kuntratt fl-Atti tan-Nutar Dottor Joe Cilia datat  
10 ta' Gunju 1994 – Dok. M1 – il-intimat akkwista minn  
terzi dar b'garage anness, bin-numru mhux ufficjali hdax  
(11) bl-isem "Perla", fi Triq Arturo Issel, Birzebbugia,

## Kopja Informali ta' Sentenza

soggetta ghal cens annwu u perpetwu ta tletin Liri Maltin (LM 30) pagabbli lis-socjeta' rikorrenti;

2. Illi dan ic-cens huwa soggett ghal kondizzjonijiet tal-koncessjoni enfitewtika originali fl-Atti tan-Nutar Dottor Joseph Raphael Darmanin datat 15 ta' Jannar 1981 – Dok. M2;

3. Illi l-intimat ilu moruz fil-hlas ta-canone mill-15 ta' Jannar 1999 u cioe ghal tmien skadenzi ghal ammont komplessiv ta' mitejn u erbghin Liri Maltin (LM240);

4. Illi skond klawsola 10 tal-koncessjoni originali "Jekk il-kompraturi jonqsu li jhallsu s-subcens fuq imsemmi ghal tlett snin allura l-venditur ikollu d-dritt jerga jiehu lura l-art bil-benefikati fuqha eretti .... "

5. Illi ghalkemm interpellat diversi drabi ghal hlas ta' dan ic-canone bl-ahhar ittra ufficjali datata 2 ta' Settembru 2005, il-intimat baqa' inadempjenti;

Talbet li il-konvenut jghid ghaliex din il-Qorti ma ghandhiex :

1. Tiddikjara li l-intimat huwa moruz fil-pagament tal-canone u dan ghal tmien skadenzi u cioe' mill-15 ta' Jannar 1999 sal-14 ta' Jannar 2007, u li ghalhekk kiser il-kondizzjonijiet tal-koncessjoni sub-enfitewtika;

2. Tiddikjara xolta l-koncessjoni sub-enfitewtika skond il-klawsola numru 10 tal-kuntratt originali fl-atti tan-Nutar Dottor Joseph Raphael Darmanin datat 15 ta' Jannar 1981, kif ukoll skond il-kuntratt fl-Atti tan-Nutar Dottor Joe Cilia datat 10 ta' Gunju 1994;

3. Tordna li l-plot numru 11 tirreverti lura f'idejn is-socjeta' rikorrenti u ghal dan l-iskop tiffissa terminu qasir u perentorju sabiex l-intimat jizgombra mill-imsemmija artijiet.

4. Tordna l-likwidazzjoni u hlas tal-canone dovut mill-intimat ghal ammont komplessiv ta' LM 240;

Bl-ispejjez inkluzi dawk tal-ittra ufficjali datata 24 ta' Gunju 2003;

Rat il-lista tax-xhieda tal-attrici nomine;

Rat ir-risposta guramentata tal-konvenut, li *in forza* taghha huwa *eccepixxa* :

Illi t-talbiet tas-socjeta' rikorrenti ghandhom jigu michuda , bl-ispejjez kollha kontra l-istess socjeta' rikorrenti, stante li tali talbiet huma infondati fil-fatt u fid-dritt, inter alia, ghar-ragunijiet segwenti :

#### **A. In linea preliminari**

1. L-ewwel tlett talbiet ma jistghux jigu milqugha ghaliex mhux minnu li l-intimat baqa' moruz fil-hlas tal-'canone' u li kiser il-termini tal-kuntratti enfitewtici kif allegat; anzi huwa kien offra l-pagamenti tal-'canone' liema humiex kolpiti mill-preskrizzjoni kwinkwennali, (cioe' l-iskadenzi tal-'canone' dovuti lis-socjeta rikorrenti ghall-iskadenzi dovuti ghal dawn il-hames snin cioe' bejn il-15 ta' Jannar 2002 u l-14 ta' Jannar 2007) izda r-rapprezentant tas-socjeta' rikorrenti Frances Bergedahl s-socjeta' rikorrenti, minghajr raguni legalment valida, irrifjutat tali hlas billi baghtet lura c-cheque offerenti tali pagament;

2. Fi kwalunkwe kaz mhux minnu li l-intimat gie interpellat u notifikat ufficjalment sabiex ihallas dan il-'canone' u lanqas qatt ma gie notifikat ufficjalment mis-socjeta' rikorrenti li hija kienet id-directus dominus jew sub-directus dominus (minflok is-socjeta' Holiday Estates Limited li maghha kienu saru l-kuntratti precedenti); ghalhekk it-talbiet rikorrenti huma intempestivi u insostenibbli fil-konfront tieghu;

3. Ir-raba talba ossija azzjoni ghall-hlas ta' l-arretrati tal-canone hija dekaduta bil-preskrizzjoni kwinkwennali;

#### **B. Fil-mertu**

5. Anchorche' li s-socjeta' rikorrenti hija kreditrici ta' l-intimat fl-iskadenzi ta' canone li ma humiex kolpiti mill-preskrizzjoni kwinkwennali, l-intimat huwa intitolat li jitlob il-'purgazione della mora' ossija l-estensjoni taz-zmien ghall-hlas a saldu ta' l-arretrati ta' canone legalment

Kopja Informali ta' Sentenza

dovuti minnu u dan ai termini ta' l-artikolu 1519 (2), (3), u (4) tal-Kap. 16 tal-Ligijiet ta' Malta;

6. Illi di fatti kontestwalment ma din ir-risposta guramentata l-intimat qieghed jiddepozita fir-Registru tal-Qrati Civili u Tribunali l-iskadenzi ta' 'canone' legalment dovuti minnu.

7. Salvi eccezzjonijiet ulterjuri.

Rat il-lista tax-xhieda tal-konvenut;

Semghet lix-xhieda li gew prodotti;

Rat id-dokumenti li gew esebiti, il-provi li tressqu u l-atti ta' dan il-procediment;

Rat in-nota ta' sottomissjonijiet tal-attrici nomine;

Rat illi l-konvenut ma pprezentax nota ta' sottomissjonijiet;

Rat illi l-kawza thalliet ghas-sentenza ghallum;

Ikkunsidrat :

Illi il-Qorti ghandha quddiemha talba ghal dikjarazzjoni li l-intimat jigi dikjarat moruz fil-pagamenti tal-canone ghall tmien skadenzi, dikjarazzjoni li l-koncessjoni sub-enfitewtika hija xolta, talba ghal ordni li l-plot numru 11 ghandu jirriverti lura f'idejn is-socjeta rikorrenti, talba konsegwenzjali sabiex l-intimat jinghata terminu ghall-izgumbrament u talba ohra sabiex l-istess intimat jigi ordnat ihallas is-somma ta' Lm 240 rapprezentanti fi hlas ta' *canone* dovut.

### **Il-Mertu tal-kaz odjern**

Il-Qorti tirrileva li l-premessi li fuqhom hija msejsa l-kawza odjerna jirrizultaw mill-kuntratti esebiti, u cioe' l-kuntratt fl-atti tan-nutar Dr. Joe Cilia datat 10 ta' Gunju 1994<sup>1</sup> u li permezz tieghu l-intimat akkwista l-fond mertu tal-kawza u

---

<sup>1</sup> Liema kuntratt huwa esebit a fol 5 tal-process

I-kuntratt fl-atti tan-nutar Dr. Joseph Raphael Darmanin datat 15 ta' Jannar 1981<sup>2</sup> li jaghti prova tal-kondizzjonijiet tal-koncessjoni enfitewtika orginali. Ma jidhirx li hemm kontestazzjoni dwar il-veracita' o *meno* tal-kuntratti u ghalhekk, fin-nuqqas tal-istess u fid-dawl tal-principju li kull dokument huwa necessarjament mehud bhala wiehed validu sakemm ma jkunx hemm prova kuntrarja jew sakemm tali dokument ma jigix dikjarat null u bla effett fil-ligi, dawn il-kuntratti ser jigu meqjusa mill-Qorti bhala validi.

Illi is-socjeta' attrici tikkontendi li l-ahhar pagament li l-intimat ghamel (ad eccezzjoni tac-cedola ta' depositu<sup>3</sup> li huwa intavola kontestwalment mar-risposta guramentata tieghu) kien dak tat-13 ta' Lulju 1998<sup>4</sup> u kien relattiv ghall-perjodu ta' bejn il-15 ta' Jannar 1995 u l-14 ta' Jannar 1999<sup>5</sup>. Prova ta' tali hlas huwa Dok. FB1<sup>6</sup>. Wara dan il-hlas, is-socjeta' attrici ssostni li ma sar ebda hlas iehor, minkejja li kienet tibghat *reminder* lill-istess intimat sabiex jaffettwa l-hlas. Peress li l-intimat baqa' ghal tmien snin shah moruz, fil-pagamenti, allura s-socjeta' attrici ghaddiet sabiex tibbaza t-talbiet taghha *ai termini* tal-Artikolu 1517 tal-Kodici Civili li jaghti d-dritt lill-padrin dirett sabiex ikun jista' jitlob il-hall tal-enfitewsi u li jintradd lilu l-fond u dan abbazi wkoll tal-kuntratti msemija aktar 'il fuq. Dan huwa possibbli f'kaz li jkun hemm morozita' ta' aktar mill-ammont ta' cens ta' tliet snin.

Is-socjeta' attrici tikkontendi wkoll li baghtet diversi ittri lill-intimat izda l-istess intimat baqa' qatt ma rega' effettwa hlas. Saru diversi tentattivi da parti tas-socjeta' attrici biex tinterpella lill-intimat ihallas, izda ad eccezzjoni ta' zewg ittri ufficjali, li qatt ma gew notifikati lill-intimat<sup>7</sup> (u dan ex

<sup>2</sup> Liema kuntratt huwa esebit a fol 14 tal-process

<sup>3</sup> Ara Dok. D esebit a fol 31 tal-process

<sup>4</sup> Kif jirrizulta mir-ricevuta relattiva esebita a fol 41 tal-process

<sup>5</sup> Ara l-affidavit ta' Frances Bergedahi esebit a fol 38 tal-process

<sup>6</sup> Esebit a fol 41 tal-process

<sup>7</sup> Esebiti a fol 49 u 51 tal-process rispettivament

*admissis* minn Frances Bergedahi<sup>8</sup>), dawn l-interpellazzjonijiet ghal hlas, dejjem saru permezz ta' ittri legali jew permezz ta' *emails* li necessarjament ma jwaqqfu ebda preskrizzjoni relattiva milli tiddekorri<sup>9</sup>. Kien biss fis-sena 2006 li s-socjeta' intimata rceviet ittra da parti tal-konsulent legali tal-intimat li annetta *cheque* ta' Lm150 mal-istess ittra. Izda *stante* li s-socjeta' attrici tikkontendi li sa' dak iz-zmien l-ammont dovut kien dak ta' Lm 240, tali hlas ma giex accettat u *c-cheque* intbaghat lura. Ir-*reminders* u t-tentattivi da parti tas-socjeta' attrici sabiex l-intimat jirregola ruhu u jaghmel pagament shih baqghu ghaddejjin sakemm finalment giet intavolata l-kawza odjerna.

**Dwar l-ewwel eccezzjoni u cioe' li mhux minnu li l-intimat huwa moruz fil-pagament tal-canone u li kiser il-kuntratti enfitewtici anzi kien offra l-pagamenti li ma humiex kolpiti mill-preskrizzjoni kwinkwennali u cioe' dawk ta' bejn il-15 ta' Jannar 2002 u l-14 ta' Jannar 2007 izda dawn gew rifjutati.**

Il-Qorti, a skans ta' ripetizzjoni, taghmel referenza ghal dak citat aktar 'il fuq, b'referenza specjali ghax-xiehda tal-attrici dwar il-morozita' tal-pagament (fejn taghti spjegazzjoni cara taz-zmien meta l-intimat waqaf jaghmel il-pagamenti relattivi), kif ukoll ghad-dicitura tal-eccezzjoni innifisha, li mill-qari taghha jirrizulta car li l-intimat kien moruz fil-pagament tieghu. Tant hu hekk, li permezz ta' din l-eccezzjoni huwa jikkontendi li kien lest li jhallas ghal dawk is-snin li m'humiex kolpiti bil-preskrizzjoni izda mhux ghas-snin precedenti. Dan necessarjament ifisser li l-istess intimat qieghed jaccetta li kien hemm snin fejn ma sarux il-pagamenti izda gialadarba, skond it-tezi tieghu, dawn huma kolpiti bil-preskrizzjoni ta' hames (5) snin, allura tali pagamenti m'ghandhomx jigu effettwati. Il-Qorti f'dan l-istadju u ghall-finijiet ta' din l-eccezzjoni trid necessarjament tara jekk l-intimat kisirx il-kondizzjonijiet enfitetewtici jew le minhabba tali allegata morozita. Il-

---

<sup>8</sup> Ara a fol 38 tal-process

<sup>9</sup> Ara d-diversi interpellazzjonijiet, fosthom dawk esebiti a fol 42 – 48 tal-process

kwistjoni ta' preskrizzjoni ser tigi diskussa aktar 'il quddiem u ghalhekk, il-Qorti ser tillimita ruhha biss fuq il-kondizzjonijiet kuntrattwali u jekk dawn inkisrux jew le minhabba l-allegati nuqqasijiet tal-intimat jew le.

Illi l-intimat jikkontendi (u dan anke mill-mistoqsijiet li saru lill-attrici in kontro-ezami) li *stante* li huwa biddel l-indirizz tieghu, ma bediex jircievi l-korrispondenza li kienet qiegħda tintbagħat lilu mingħand l-attrici. L-attrici minnaha tagħha tikkontendi li ma kienitx taf li l-intimat biddel l-indirizz<sup>10</sup>. Il-Qorti tirrileva li għalkemm huwa minnu li l-intimat ma kienx qiegħed jircievi l-korrispondenza relattiva, kien jispetta lilu li jara kif iħallas dak kollu li hu dovut. Kien jispetta lill-intimat stess li jivverifika u jaccerta li l-posizzjoni tieghu hija regolarizzata. Fil-fatt, jirrizulta li ma kien hemm ebda impediment li seta' wassal lill-intimat biex ma jintavolax ic-cedoli ta' depositi necessarji sabiex jezimi ruhu mir-responsabbilita' tal-hlas tac-cens mertu tal-kawza. Kien biss meta l-kwistjoni laħqet eskalat u waslet sal-punt li tigi intavolata l-kawza odjerna li l-intimat iddecieda li jħallas xi pagamenti tal-hlas tac-cens, u mhux qabel. Mhux hekk biss, talli l-istess intimat għazel li ma jħallasx l-ammont kollu dovut għaliex skond it-tezi tieghu, l-ammont kien preskritt bil-preskrizzjoni kwinkwennali. Tant hu hekk li l-intimat jgħid li sal-1999 kien għadu jircievi n-notifikazzjonijiet da parti ta' Holiday Estates (li sussegwentement giet amalgamata kif jirrizulta mill-kuntratt esebit a fol 77 tal-process, liema kuntratt huwa redatt fl-Atti tan-Nutar Dr. Paul Pullicino datat is-27 ta' April 2004) izda mbağħad f'daqqa wahda skopra li din il-kumpanija ma baqğhetx tezisti. Il-Qorti terga' tirrileva li l-fatt li din il-kumpanija ma baqğhetx tezisti ma jfissirx li l-obbligu tal-intimat għall-hlas tac-cens kien ezawrixxa ruhu. L-intimat jipprova jiggustifika ruhu għan-nuqqas ta' hlas billi jgħid hadd ma spjegalu d-differenza fl-ismijiet tal-kumpanija li kienet dovuta l-hlas relattiv, izda il-Qorti tirrileva li tali argument ma jregix għaliex l-intimat xorta wahda kellu kull opportunita' li jintavola cedola ta' depositu u jezimi ruhu mir-responsabbilita' (kif wara kollox

---

<sup>10</sup> Ara a fol 70 tal-process

diga' inghad aktar 'il fuq) izda ghal xi raguni, dan baqa' ma sarx. L-istess intimat jikkonferma li fis-sena 2005 kien ircieva *email* u li permezz taghha intalab ihallas ic-cens kollu dovut sa dak iz-zmien flimkien ma' Lm34.50 fi spejjez legali, izda l-intimat irrifjuta li jhallas tali pagamenti relatati mal-ispejjez legali. Il-Qorti terga' tirrileva li kien spettanti lill-istess intimat li jfittex ihallas tali pagamenti li wara kollox kienu dovuti (u dan *ex admissis* mill-istess intimat<sup>11</sup>).

Tenut kont ta' dak citat aktar 'il fuq, jirrizulta bl-aktar mod car u manifest li ghall-anqas ghal tmien snin shah, l-intimat ghazel li ma jhallasx ic-cens dovut u konsegwentement kien moruz fil-pagamenti.

**Dwar it-tieni eccezzjoni u cioe' li l-intimat qatt ma gie interpellat u notifikat ufficjalment sabiex ihallas dan il-canone u lanqas qatt ma gie notifikat ufficjalment mis-socjeta' rikorrenti li hija kienet id-directus dominus jew sub-directus dominus u ghalhekk it-talbiet huma intempestivi u insostenibbli.**

Il-Qorti terga' taghmel referenza ghal dak citat aktar 'il fuq taht il-kappa, 'il-mertu tal-kaz odjern' u dan b'referenza partikolari ghall-fatti u ghall-interpellazzjonijiet maghmula mill-attrici fil-konfront tal-intimat, inkluzi l-ittri interpellatorji u l-*emails* li kif diga' inghad ma jwaqqfux il-preskrizzjoni milli tkompli ghaddejja. Izda permezz ta' din l-eccezzjoni, jidher car li l-intimat qieghed jipprova jiggustifika n-nuqqas ta' hlas da parti tieghu billi jikkontendi li qatt ma rcieva xi ittra ufficjali jew li qatt ma rcieva korrisondenza fis-sens li s-socjeta' attrici kienet saret id-*directus dominus* jew is-*subdirectus dominus* tal-fond in kwistjoni u huwa proprju ghalhekk li l-intimat jikkontendi li l-kawza odjerna hija wahda intempestiva. Jidher li huwa minnu li s-socjeta' attrici naqset milli tinnotifika b'mod formali (ghall-anqas ghal snin twal) b'xi forma ta' interpellanza ghall-hlas jew li issa kienet saret hi d-*directus dominus* jew is-*subdirectus dominus*, izda dan ma jfissirx li t-talbiet attrici huma

---

<sup>11</sup> Ara x-xhieda tal-intimat a fol 117 tal-process



intempestivi. Il-Qorti tirrileva li l-kwistjoni ta' intempestivita' tista' tigi eccepita f'kazijiet ferm differenti minn dak odjern ghaliex fil-kaz odjern, l-intimat dam snin twal (precizament tmien snin) moruz fil-pagamenti tieghu u ghalhekk, it-talbiet attrici huma *altro che* intempestivi. L-argument tal-intimat kien iregi li kieku ghazel li jiddeposita c-cens dovut ghas-snin kollha li kien moruz u li anke f'dak il-kaz, is-socjeta' attrici baqghet tinsisti bil-kawza odjerna, izda dan zgur li mhux il-kaz ghaliex fl-ewwel lok l-intimat baqa' jinsisti li jhallas biss ghal dawk is-snin li jmorru lura ghal hames snin u fit-tieni lok ghaliex kien jispetta lill-istess intimat li jassigura li l-obbligazzjonijiet tieghu naxxenti mill-kuntratt kienu qed jigu sodisfatti.

### **Dwar it-tielet eccezzjoni u cioe' l-preskrizzjoni ta' hames snin**

L-intimat, permezz tat-tielet eccezzjoni, jeccepixxi l-preskrizzjoni *ai termini* tal-Artikolu 2156 tal-Kap. 16 tal-Ligijiet ta' Malta li jghid hekk:

***“L-azzjonijiet hawn taht imsemmija jaqghu bi preskrizzjoni bl-eghluq ta' hames snin:***

***(a) l-azzjonijiet ghal annati ta' cnus, ta' renti perpetwi jew ta' vitalizji, ta' imghaxijiet ta' cnus bollali li tnisslu qabel l-14 ta' Awissu, 1862 u ghall-hlas tal-lawdemji dovuti fl-obbligazzjoni ta' bejgh jew trasferiment iehor ta' fondi enfitewtici;***

Fid-dawl tal-Artikolu hawn fuq citat, il-Qorti tirrileva li hekk kif diga' kellha l-opportunita' li ssemmi aktar 'il fuq, sabiex il-preskrizzjoni citata tkun interrotta jew ghall-anqas sospiza, kien necessarju ghas-socjeta' attrici li tinterpella lill-intimat permezz ta' att gudizzjarju. Dan baqa' ma sarx ghal numru ta' snin, kif jirrizulta mill-kopji tal-ittri ufficcjali li eventwalment gew intavolati. Li kieku il-Qorti kellha tara biss tali ittri ufficcjali, l-argument tal-intimat seta' jkun wiehed konvincenti jew li ghall-anqas jaghti lok ghal xi forma ta' preskrizzjoni ghas-snin li jmorru *oltre* ghall-hames snin, izda il-Qorti tirrileva li l-preskrizzjoni applikabbli ma tistax tigi eccepita meta l-intimat ikun accetta li l-hlas huwa dovut. F'dan l-istadju ssir referenza

wkoll għax-xiehda tal-intimat fejn bl-aktar mod car jispjega li hu kien lest li jhallas ukoll il-pagamenti *oltre* dawk li jmorru lura għal hames snin<sup>12</sup> għaliex fil-kuxjenza hekk ihoss. Il-Qorti tirrileva li l-accettazzjoni ta' dejn jew ammont dovut jammonta għal accettazzjoni tacita jew ahjar esplicita, ta' dejn u għalhekk, l-ebda preskrizzjoni m'hija applikabbli. F'dan il-kuntest issir referenza għas-segwenti giurisprudenza **Pace Associates Limited vs. Drawing Techniques Limited**<sup>13</sup>, **Joseph Borg vs. Nobbli Maria Testaferrata Bonici**<sup>14</sup> u **Alfredo Borg vs. Carmelo Brincat**<sup>15</sup> li lkoll jghidu li accettazzjoni ta' dejn titterrompi l-preskrizzjoni.

Il-Qorti tinnota wkoll li kien precizament fid-9 ta' Marzu 2006, u cioe ftit tax-xhur qabel ma giet intavolata l-kawza odjerna, li l-intimat għazel li jibghat ittra lis-socjeta' attrici<sup>16</sup> flimkien ma' *cheque* ta' Lm150 rigward il-fond in kwistjoni. Issir referenza wkoll għall-ittra esebita a fol 30 tal-process fejn gie ritenut li c-cens dovut kien dak għal tmien snin u mhux dak ta' hames snin kif kien qieghed jallega l-intimat (u li prova jhallas l-istess intimat). Sussegwentement, l-istess intimat ipprezenta cedola ta' depositu li permezz tagħha iddeposita l-ammont ta' Lm150<sup>17</sup>. Il-Qorti tirrileva li tali ittra u cedola huma prova cara mhux biss tal-accettazzjoni tad-dejn (għalkemm il-*quantum* baqa' dejjem ikkontestat) izda jammonta wkoll għal rinunzja tal-eccezzjoni tal-preskrizzjoni. F'dan il-kuntest issir referenza għall-gurisprudenza, fejn gie dikjarat li f'kazijiet fejn il-*quantum* ikun qieghed jigi diskuss (kif jirrizulta bl-aktar mod car li hu l-kaz odjern), allura dan necessarjament ifisser li jkun hemm rinunzja għall-preskrizzjoni da parti tad-debitur. Dan johrog car mill-kawza fl-ismijiet **Anthony Guillaumier vs Joseph Cassar Aveta noe**<sup>18</sup> kif ukoll mill-

---

<sup>12</sup> Ara a fol 118 tal-process

<sup>13</sup> Deciza nhar is-7 ta' Dicembru 2005 mill-Qorti tal-Appell

<sup>14</sup> Deciza nhar l-24 ta' Marzu 1958 mill-Qorti tal-Appell

<sup>15</sup> Deciza nhar il-5 ta' Gunju 1959 mill-Prim'Awla tal-Qorti Civili

<sup>16</sup> Ara a fol 28 tal-process

<sup>17</sup> Ara a fol 31 tal-process

kawza fl-ismijiet **Peter Paul Spiteri vs Rosario Caruana et**<sup>19</sup> fejn gie ritenut li:

***“Gie ritenut illi fejn id-debitur ma jichadx id-dejn imma sempliciment jikkontesta l-quantum tal-ammont dovut allegat mill-kreditur, id-debitur ikun qieghed jitterrompi u tacitament jirrinunzja ghall-preskrizzjoni li tkun qed tiddekorri ...”.***

Fid-dawl ta' dak citat jirrizulta bl-aktar mod car, anke in vista tal-fatt li l-istess intimat baghat *cheque* ghall-hlas, li l-istess intimat irrikonoxxa li kien debitur tas-socjeta' attrici ghal xi ammont (li skond hu kien dak ta' Lm150) u ghalhekk il-Qorti tirrileva li l-istess intimat, permezz tal-mod li agixxa, rrikonoxxa d-dejn (ghalkemm dan sar minghajr qbil dwar l-ammont dovut), u dan jammonta ghal rinunzja tacita ghall-preskrizzjoni.

**Dwar ir-raba' eccezzjoni u cioe' li ghal dak li jirrigwarda ammonti li m'humieq milquta bil-preskrizzjoni ta' 5 snin, l-intimat huwa intitolat li jitlob il-purgazione della mora ai termini tal-Artikolu 1519(2), (3) u (4) tal-Kap. 16 tal-Ligijiet ta' Malta**

Illi dwar il-preskrizzjoni, il-Qorti diga' kellha l-opportunita' li tispremi ruhha u ghalhekk, m'huwiex il-kaz li terga' tidhol fil-kwistjoni ta' preskrizzjoni, li fil-fehma tal-Qorti lanqas m'hija applikabbli.

Jifdal biss allura li il-Qorti tara jekk l-intimat kienx intitolat li jitlob il-purgazione della mora ai termini tal-Artikolu 1519(2), (3) u (4) tal-Kap. 16 tal-Ligijiet ta' Malta li jsegwu hekk:

***1519. (2) “Izda l-Qorti tista', f'kull wiehed minn dawn il-kazijiet, taghti lill-konvenut zmien moderat, skont ic-cirkostanzi, ghall-hlas ta-c-nus maghluqa, jew ghat-tiswijiet mehtiega, u dak iz-zmien jista', ghal raguni tajba, jigi mtawwal ghal zmien moderat iehor.***

---

<sup>18</sup> Deciza nhar id-9 ta' Dicembru 1998 mill-Qorti tal-Appell

<sup>19</sup> Deciza nhar il-5 ta' Ottubru 1998 mill-Qorti tal-Appell

(3) ***Id-disposizzjonijiet tas-subartikoli ta' qabel dan għandhom japplikaw ukoll f' 'kull każ li fih il-hall tal-kuntratt ikun gie miftiehem espressament għal kwalunkwe raġuni, u għandhom hekk japplikaw ukoll jekk il-ftehim jeskludi l-għoti ta' xi żmien.***

(4) ***Ebda haġa f'dan l-artikolu ma għandha tiftiehem li teħtieġ il-hlas ta' xi ċens jew xi somma oħra li ma jkunux dovuti, sew għaliex it-talba għalihom tkun waqgħet bi preskrizzjoni sew għal xi raġuni oħra***".

Għalhekk, *ai termini* tal-Artikolu citat, sabiex il-Qorti tikkoncedi l-purgazzjoni tal-mora lill-intimat, dan tal-aħhar irid juri li kien hemm raġuni valida għan-nuqqas ta' hlas. Bħala raġunijiet serji issir referenza għall-kawza fl-ismijiet **Maria Edwina Spiteri għan-nom u in rappresentanza ta' Fortunata Mallia vs John Christopher Martin u Mary Grace Martin li giet kjamata fir-rikors b'digriet tad-19 ta' Lulju, 2006**<sup>20</sup> fejn gie ritenut li bħala raġuni serja setgħet tikkonfigura s-sitwazzjoni tal-intimat li kellu dejn kbir tan-negozju, kellu erbat itfal, kien jinsab fuq il-beneficcji soċjali u kien anki rikoverat l-isptar Monte Carmeli u kellu wkoll problemi finanzjarji tant li anke issellef xi flus minghand l-Arcipriet tal-Isla u minghand xi *social worker*. Il-Qorti tirrileva li li fil-każ de quo ma irrizultawx raġunijiet serji li wasslu għan-nuqqas ta' hlas. Fil-każ in ezami zgur li ma jissussistux dawn il-fatti jew sitwazzjonijiet tant gravi. Tant hu hekk, li hekk kif diga' gie rilevat aktar 'il fuq, l-intimat stess jiddikjara li ma kellu ebda problema li jhallas l-ammont dovut. Dan necessarjament ifisser li ma hemmx dawk ir-raġunijiet serji u validi sabiex jagħtu lok għall-applikabbilita' tal-purgazzjoni kif jikkontendi l-istess intimat permezz ta' din l-eccezzjoni.

Il-Qorti tikkonsidra wkoll il-fatt li fil-kuntratt vigenti bejn il-partijiet hemm kundizzjoni specifika dwar il-morozita` tac-cens, anzi fl-artikolu 10 jirrifletti il-ligi u cioe l-artikolu 1517 tal-Kap.16 tal-Ligijiet ta' Malta. Issa meta l-patt ikun espressament stabbilit, il-Qorti ma tistax tuza l-fakulta` li

---

<sup>20</sup> Deciza nhar il-21 ta' Gunju, 2011 mill-Prim'Awla tal-Qorti Civili

takkorda lid-debitur zmien ragjonevoli ghall-purgazione della mora (ara **Cuschieri vs Muscat**, deciza minn din il-Qorti diversament presjeduta fit-8 ta' Novembru, 1957, **Albert Mizzi nomine vs Alex Vella** nomine, deciza minn din il-Qorti fit-23 ta' Mejju, 2005 u **Aquilina vs Abela**, deciza 27 ta' Marzu, 1952). Infatti fl-ahhar kawza inghad li:

***“Meta r-risoluzzjoni ta' l-enfitewsi hija espressament konvenuta ghan-nuqqas tal-hlas tac-cens, u jirrizulta` li l-enfitewta naqas milli jhallas dak ic-cens ghaz-zmien indikat fil-konvenzjoni, u r-raguni li jallega ghal dan in-nuqqas tkun inaccettabli, ma hemmx lok ghall-purgazzjoni della mora favur il-enfitewta”.***

Issa fil-kaz in ezami, ghalhekk il-Qorti ma ssibx li hija gustifikata li takkorda zmien ghall-hlas tac-cens, aktar u aktar in vista tal-fatt li barra milli l-intimat ma kienx ghaddej minn zmienijiet difficili, u in oltre huwa kien jaf li kien hemm dan il-hlas dovut u dan stante li kien huwa stess li kien hallas ic-cnus tas-snin ta' qabel qabel ma ddecieda li jiccaqlaq u jmur jghix banda ohra minghajr ma javza lill-atturi.

### **Decide**

Ghal dawn ir-ragunijiet, din il-Qorti taqta' u tiddeciedi din il-kawza billi tilqa' t-talbiet attrici u konsegwentement tiddikjara li l-intimat huwa moruz fil-pagamenti tal-canone ghal tmien skadenzi, tiddikjara li l-koncessjoni sub-enfitewtika mertu tal-kaz hija xolta u tordna li l-plot numru 11 ghandu jirriverti lura f'idejn is-socjeta rikorrenti u dan fi zmien 10 ijiem mid-data ta' din is-sentenza u tordna wkoll lill-intimat ihallas is-somma kumplessiva ta' hames mija disgha u hamsin ewro u erba' centezmi (€559.04) ekwivalenti ghal Lm240 bhala canone dovut lis-socjeta' attrici, u konsegwentement tichad l-eccezzjonijiet kollha tal-intimat, bl-ispejjez kollha kif mitluba kontra l-istess intimat.

Kopja Informali ta' Sentenza

**< Sentenza Finali >**

-----TMIEM-----